

انسانی فضائل اور اسلامی خدمات میں خواتین کا حصہ

دینی تعلیم و تربیت اور اسلامی تہذیب و معاشرت

کے بقا و تسلسل میں

خواتین کی ذمہ داری

خطبہ صدار

جلسہ تقسیم اسناد جامعہ نور الاسلام نسوان لکھنؤ

منعقدہ ۱۵/۱۶ اپریل ۱۹۹۶ء

از

مولانا سید ابوالحسن علی ندوی

نور الاسلام ایجوکیشنل سوسائٹی لکھنؤ

(جلد حقوق محفوظ)

باراؤل

۱۴۱۲ھ — ۱۹۹۲ء

کتابت _____ ظہیر احمد کاکوروی
طباعت _____ لکھنؤ پبلشنگ ہاؤس

باہتمام

محمد غیاث الدین ندوی

طالب و ناشر

نور الاسلام ایجوکیشنل سوسائٹی پبلسٹری کراچی
کے زیر اہتمام لکھنؤ

فون نمبر ۲۶۶۶۲۵

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَالصَّلَاةُ وَالسَّلَامُ عَلَى رَسُوْلِ اللّٰهِ صَلَّى اللّٰهُ
عَلَيْهِ وَآلِهِ وَاصْحَابِهِ وَسَلَّمَ

مُعَوِّز حَاضِرِيْنَ وَمُحْتَرَمِ خَوَاتِمِيْنَ!

اللّٰهُ تَعَالٰی ارشاد فرماتا ہے :-

اِنَّ الْمُسْلِمِيْنَ وَالْمُسْلِمَاتِ
وَالْمُؤْمِنِيْنَ وَالْمُؤْمِنَاتِ
وَالْقَانِتِيْنَ وَالْقَانِتَاتِ
وَالصّٰدِقِيْنَ وَالصّٰدِقَاتِ
وَالصّٰبِرِيْنَ وَالصّٰبِرَاتِ
وَالْحٰشِعِيْنَ وَالْحٰشِعَاتِ
وَالْمُتَصَدِّقِيْنَ وَالْمُتَصَدِّقَاتِ
وَالصّٰبِئِيْنَ وَالصّٰبِئَاتِ
وَالْحٰفِظِيْنَ فُرُوْجِهِمْ
وَالْحٰفِظَاتِ وَالذّٰكِرِيْنَ
اللّٰهُ كَثِيْرًا وَّالذّٰكِرَاتِ

جو لوگ خدا کے آگے دسر طاعت
ختم کرنے والے ہیں یعنی مسلمان مرد
اور مسلمان عورتیں اور مؤمن مرد
اور مؤمن عورتیں اور فرماں بردار
مرد اور فرماں بردار عورتیں، اور
راست باز مرد اور راست باز
عورتیں، اور صبر کرنے والے مرد اور
صبر کرنے والی عورتیں اور عاجزی
کرنے والے مرد اور عاجزی کرنے والی
عورتیں اور خیرات کرنے والے مرد
اور خیرات کرنے والی عورتیں اور

اَللّٰهُ اَعْلَمُ بِمَا فِيْ قُلُوْبِكُمْ ۝

رہنے رکھنے والے مرد اور روزے

رکھنے والی عورتیں اور پاک دامن مرد

اور پاک دامن عورتیں اور خدا کو

کثرت سے یاد کرنے والے مرد اور کثرت

سے یاد کرنے والی عورتیں کچھ تنگ

نہیں کہ ان کے لئے خدائے بخشنش

اور اجر عظیم تیار کر رکھا ہے۔

اللہ تعالیٰ نے ان آیات میں دس صفات کا ذکر کیا ہے، لیکن ہر مرتبہ وہ تذکیر و تائید کے الگ الگ صیغوں میں مردوں اور عورتوں کا ذکر فرماتا ہے اور ان کی ایک ایک صفت کا ذکر کرتا ہے، جس سے معلوم ہوتا ہے کہ اللہ کو اپنی بندوں سے کتنی محبت ہے اور ان کے لئے ہر عمدہ صفت اور کمال میں ترقی و امتیاز حاصل کرنے کا کتنا امکان اور وسیع میدان ہے، اس سے اس کا بھی اشارہ ملتا ہے (اور مذاہب و اخلاقیات کی تاریخ پر نظر رکھنے والے اس کی تصدیق کریں گے) کہ بہت سے قدیم مذاہب اور نظام ہائے اخلاق میں جہنم نسوان کہ بہت سے اخلاقی فرائض اور کمالات میں مستثنیٰ سمجھا جاتا تھا اور یہ اس کے لئے عیب نہ تھا، اعمال کی یہ طویل فہرست اس لئے بیان کی تاکہ معلوم ہو کہ اللہ تبارک و تعالیٰ جس طرح اپنے بندوں پر شفقت کرتا ہے، اسی طرح اپنی بندوں پر شفقت کرتا ہے، اس کی صفت رلوبیت اور اس کی صفت رحمت مردوں اور عورتوں دونوں کے لئے عام اور ان پر پابندی نہیں ہے اس کا پورا امکان تھا کہ ایمان و یقین، عبادت و اطاعت، صداقت و خلوص

صبر و ایثار، خوف و خشیت، صدقہ و خیرات اور پاک بازی اور پاک امنی کے میدان میں پوری اجارہ داری مردوں کی ہو جائے، اس لئے کہ یہ اوصاف و خصوصیات، بلکہ کمالات و امتیازات، بڑی بہتت و عزم اور قربانی و ایثار کے طالب ہیں اور مذاہب اخلاق اور علم و تمدن کی تاریخ میں زیادہ تر بلکہ تمام ترمردوں ہی نام آتے ہیں، پھر عورتوں کی بہت سی ایسی صفاتی ذمہ داریاں اور فرائض ہیں جن سے مرد آزاد ہیں، مثلاً خانہ داری کی ذمہ داریاں، اولاد کی پرورش، ان کی غذا اور پوشاک، ان کی دیکھ بھال اور تنہا داری۔

کم سے کم ولایت کے سلسلے میں بالکل امکان تھا کہ ہم صدمہ بلکہ ہزاروں اولیاء اللہ سے واقف ہوتے، اور اس سلسلے میں ایک خاتون کا نام بھی نہ سنا ہوتا، لیکن اس نورانی فہرست میں بھی حضرت رابعہ بصریہ کا نام درخشاں اور تاباں نظر آتا ہے، اور ان کا نام اب بھی زندہ ہے، کتنی بچیوں کا نام نہ بڑگا بھی رکھا جاتا ہے، سوانح اور سیر کی تاریخوں اور تصوف و سلوک کی کتابوں میں ان کی عبادت و ولایت و کرامات، اور مقبولیت و عظمت کے واقعات درج ہیں، اسی طرح صدمہ مقبولین بارگاہ الہی، اور پیشوایان طریقت و سلوک کی روحانی تربیت و ترقی میں ان کی ماؤں کا بنیادی حصہ ہے، اور انھوں نے خود اس کا اظہار و اعتراف کیا ہے، ان سب کا نام لینا مشکل ہی نہیں ناممکن ہے، نمونہ کے طور پر ہم عالم اسلام کے سب سے مشہور و مقبول بزرگ پیران پیر سیدنا عبدالقادر جیلانی رحمہ اللہ اور ہندوستان کے مشہور و مقبول بزرگ محبوب الہی سلطان المشائخ حضرت خواجہ نظام الدین اویلیاء کا نام لیتے ہیں، ان کے تذکرے، حالات و سوانح کی کتابیں پڑھی جائیں تو

معلوم ہوگا کہ وہ اپنی ماؤں کی تربیت اور اپنے بچپن میں اپنے گھر کی فضا اور ماحول کا کتنی اہمیت اور ممنونیت کے ساتھ ذکر کرتے ہیں، اور اس کے احسان مند اور شکر گزار نظر آتے ہیں۔

علمی کمالات اور علم کی خدمت و اشاعت کے سلسلہ میں مجھے افسوس ہے کہ فضلاء اُمت کی تویسکروں تاریخیں ہیں، لیکن فاضلات اُمت کی تاریخ بہت کم لکھی گئی ہے، لیکن پھر بھی تذکرہ نویسوں نے خواتین کو بالکل نظر انداز نہیں کیا، دینی علوم و ادبی کمالات کے سلسلہ میں ان کے نام آتے ہیں، علمی ذوق و شوق اور شغف کی کامیابی، اور علمی جدوجہد کی یہاں صرف ایک ایسی روشن مثال پیش کی جاتی ہے، جس سے اچھے خاصے واقف آدمی پر بھی ایک عالم تحیر شگیا جاتا ہے۔

آپ کو معلوم ہے کہ قرآن مجید کے بعد اسلام کے پورے کتب خانہ اور اس کے پورے علمی ذخیرہ میں کس کتاب کا درجہ ہے؟ یہ صحیح بخاری ہے جس کو اُصحح کتاب بعد کتاب اللہ کا لقب دیا گیا ہے، وہ ہر مدرسہ اور دارالعلوم کے لئے معیارِ فضیلت ہے، ختم بخاری کی تقریب بڑے سے بڑے دارالعلوم کے لئے قابلِ فخر اور قابلِ شکر تقریب ہوتی ہے، اور اس جامعہ میں بھی اس کے ختم کی تقریب منائی گئی ہے، آپ کے علم میں ہے کہ وہ بخاری شریف ہندوستان میں اور اکثر علمی مرکوزوں میں کس کی روایت سے پہنچی ہے، اور فضلاء نے مدارس کو اس کی سند دی جاتی ہے؟ یہ ایک فاضلہ خاتون کریمہ کی روایت ہے، ایک معتبر تذکرہ کی کتاب میں ان کا تعارف ان الفاظ میں آیا ہے:-

کریمۃ بنت احمد بن کریمہ دختر احمد بن محمد مروذی
محمد المرودیۃ محدثۃ کی رہنے والی محدث خاتون ہیں
کانت تروی صحیح البخاری جو صحیح بخاری کی خاص راویہ ہیں
قال ابن الأثیر انقی الیہا مؤرخ ابن الاثیر کہتے ہیں کہ صحیح
علو الاسناد للصحیح، عا علو الاسناد للصحیح، عا
تقریباً مائة سنة أصلها انھیں کے ذریعے سے ہے، تقریباً
من مرو الروذ، ووفاتها سنہ سال کی عمر بانی، مرو الروذ کی
بمکتہ، ویقال لہا أم الکرام، رہنے والی تھیں، انتقال مکہ مکرمہ
وینت الکرام^۱ میں ہو، أم الکرام اور بنت الکرام
کے لقب سے یاد کی جاتی ہیں۔

اب ادب کے میدان کو لیجئے ولادۃ بنت المستنفی اندلس (اسپین) کے حکام میں سے ایک سربراہ آوردہ شخصیت کی صاحبزادی تھیں، ان کا ادبی ذوق، سخن فہمی، اور بالغ نظری مسلم اور ان کا نام اس سلسلہ میں تذکرہ اور تاریخ کی کتابوں میں روشن ہے، ان کا ادبی اور شعری دربار ایسا منعقد ہوتا تھا، جیسے بادشاہوں کے دربار منعقد ہوتے تھے، بڑے بڑے ادباء ان کے پاس استفادہ کے لئے آتے تھے۔

جہاں تک ہمت و عزیمت، ایثار و قربانی، اور جذبہ جہاد کا تعلق ہے، اس کی ایک مثال دینی کافی ہے، جس کی نظیر اسلام ہی نہیں، دنیا کی تاریخ میں

لمنی مشکل ہے، حضرت خنساءؓ عربی زبان کی مسلم اور مستند اور غیر فانی شہرت کی مالک شاعرہ ہیں، ان کے دو بھائیوں کا انتقال ہو گیا تھا، ان کے لئے انہوں نے ایسے دل دوز مرنیے کہے کہ ان کی نظیر عربی مرنیوں ہی میں نہیں، دنیا کی دوسری زبانوں کے مرنیوں کے ذخیرہ میں بھی ملنا مشکل ہے، یہ واقعہ ان کے اسلام لانے سے پہلے کا ہے، یہی حضرت خنساءؓ رضی اللہ عنہا جب اسلام لائیں تو اسلام نے ان کی نفسیات میں عظیم انقلاب برپا کر دیا جس اللہ کی بندگی نے اپنے بھائیوں پر رونا اپنا شعار و معمول بنا لیا تھا، اور ان کی شاعری اسی پر مرکوز ہو کر رہ گئی تھی، سب کو معلوم ہے (خاص طور پر ہماری بہنوں اور محترم خواتین کو) کہ بھائی اور بیٹے میں کیا فرق ہوتا ہے، بھائی سے ہزار محبت ہو، بیٹا سخت جگر اور نور نظر ہوتا ہے، اور جان سے زیادہ پیارا، انھیں خنساءؓ نے جہاد کے ایک موقع پر اپنے بیٹوں کو بلایا، ایک ایک کو رخصت کیا اور کہا، بیٹا! میں نے اسی دن کے لئے تم کو دودھ پلایا تھا، اللہ کے راستے میں جاؤ اور ہم کو شریخ زور کرو، اس کے بعد ایک ایک کی شہادت کی خبر سنتی رہیں، جب آخری بیٹے کی شہادت کی خبر سنی تو ان کی زبان سے یہ الفاظ نکلے :-

الْحَمْدُ لِلَّهِ الَّذِي أَكْرَمَنِي
بِشَهَادَةِ تَبَهُمُ
اس خدا کا شکر ہے جس نے ان کی
شہادت کی عزت و نسبت سے
مجھے سرفراز فرمایا۔

لہ کتب رجال و تاریخ۔

ان اوصاف اور کمالات کے علاوہ دو ایسے میدان ہیں جن میں خواتین کو سیقت حاصل ہے، اور وہ ان میدانوں میں جو کارنامہ انجام دے سکتی اور اس کے ذریعہ سے اُمت اسلامیہ کا صرف نسلی تسلسل ہی نہیں اعتقادی، اخلاقی، ذہنی اور تہذیبی تسلسل کے قائم رہنے میں بنیادی کردار ادا کر سکتی ہیں، وہ انھیں کا حصہ ہے، اور ہر دور میں ان کے ذریعہ تعاون بلکہ اس کی ذمہ داری قبول کرنے اور اس کو سرانجام دینے کے بغیر یہ منسوی تسلسل (جو اس اُمت کی اصل قیمت اور اس کی ضرورت و افا دیت کا ثبوت ہے) قائم نہیں رہ سکتا۔

یہ دو میدان ہیں، ایک نئی نسل کی ذہنی تعلیم و تربیت کا ابتدائی کام اور اس کے قلب و ذہن پر اسلام کا نقش قائم کرنا اور اس کو عمیق و مستحکم بنانا دوسرے اسلامی تہذیب و معاشرت کی حفاظت اور نئی نسل کو غیر اسلامی تہذیب و معاشرت کے اثرات سے بچانا ہے۔

ہماری زبان و محاورہ میں جب یہ بتانا ہوتا ہے کہ فلاں عادت، یا یقین، یا خوبی، یا کمزوری، دل و دماغ میں پیوست ہو گئی ہے، اور اب وہ نکالی نہیں جاسکتی، تو کہا جاتا ہے کہ ”یہ چیز گھٹی میں پڑی ہوئی ہے“ اور ظاہر ہے کہ یہ گھٹی ماں اور گھر کی شفیق اور مڑی بیبیوں کے ذریعہ ہی بچوں کو ابتدائے شعور میں گھر ہی میں دی جاسکتی ہے، ماہرین تعلیم و تربیت اور علمائے نفسیات نے اس حقیقت پر بہت زور دیا ہے کہ بچے کے ذہن کی سادہ تختی پر جو ابتدائی نقوش پڑ جاتے ہیں، وہ کبھی نہیں مٹتے، اور خواہ ان کو مٹا ہوا

سمجھ لیا جائے، لیکن درحقیقت وہ ٹٹے نہیں، دب جاتے ہیں، اور وقت پر ابھرتے ہیں، اس حقیقت کو تسلیم کر لینے کے بعد ماؤں اور بچے کی تربیت کرنے والیوں کی ذمہ داری بہت بڑھ جاتی ہے جو اس سادہ تختی پر آسانی کے ساتھ اچھے سے اچھے نقش بنا سکتی ہیں، اور جن کو کوئی طاقت اور کوئی تعلیم و تربیت آسانی کے ساتھ مٹا نہیں سکتی۔

ماؤں اور پرورش کرنے والی خواتین اور گھر کی ان بیسیوں کا جو رشتہ میں بزرگ اور گھر کے ماحول میں اثر انداز اور قابل احترام ہوتی ہیں اننا ہی فرض اور ذمہ داری نہیں کہ وہ بچوں کو اللہ اور رسول کا نام سکھا دیں، کلمہ یاد کرا دیں، اور جب وقت آئے تو نماز پڑھنا سکھا دیں، یہاں تک کہ قرآن شریف پڑھنا بھی اُن کو آجائے، اور اُردو پڑھنے کے قابل بھی ہو جائیں، ہندی زبان اور رسم الخط کی اس فرماں روائی کے دور میں جب لاکھوں مسلمان بچے اور بچیاں اُردو کی ایک سطر پڑھنے اور اپنا نام تک لکھنے کے قابل نہیں ہوتیں، بلکہ اپنا نام زبانی بھی لینے اور بتانے کی ان میں صلاحیت نہیں ہوتی جس کی درجنوں مثالیں، انٹرویو کی مجلسوں، اسکولوں میں داخلے اور ملازمت کی درخواست دینے کے موقع پر سامنے آچکی ہیں، جو زیادہ تر گھروں کے اندر اُردو لکھنے پڑھنے کی صلاحیت پیدا ہونے اور اسلامی تاریخ، انبیاء علیہم السلام صحابہ کرام، ازواج مطہرات، اہل بیت، اور پیشوایان اسلام کے ناموں تک سے واقف کرانے کے کام سے غفلت اور سستی کا نتیجہ ہے۔

اس ضروری کام کے علاوہ یہ بھی ضروری ہے کہ ان بچوں کو کفر و شرک سے

نفرت توحید سے محبت، اس پر فخر، اسلامی نسبت اور مسلمان ہونے اور کہلانے پر مسرت و عزت کا احساس، دین کی حمیت و غیرت، خدا کی نافرمانی، اور خدا کے آخری رسول محمد صلی اللہ علیہ وسلم سے عشق، اور شہادت کی حد تک محبت، گناہوں سے نفرت اور گھن، دنیاوی ترقی ہی کو زندگی کا مقصد اور کامیابی اور عروج کی دلیل سمجھنے سے حفاظت، راست بازی، اور راست گوئی کی عادت، خدمت و ایثار کا شوق، خدمت خلق اور وطن دوستی کا جذبہ پیدا کرنا بھی اُن کی ذمہ داری اور انہیں کے کرنے کا کام ہے، اور اگر یہ کام بچپن میں اور گھروں کے اندر نہیں ہوا، تو دنیا کی بڑی سے بڑی دانش گاہ، اور سرکاری یا عالمی سپانہ پر کوئی تربیت گاہ نہیں کر سکتی، اور اس مقصد میں کامیاب نہیں ہو سکتی۔

یہ بھی صفائی سے کہنا پڑتا ہے کہ جب تک مسلمان بچوں کو ریت پرستی اور کفر و شرک سے خواہ وہ کسی بیرونی و ملکی دیوالا (MYTHOLOGY) اور نصایب (TEXT BOOKS) کے ذریعہ سے ہو، یا ریڈیو، ٹی، وی یا لکچروں کے ذریعہ سے ہو یا خود مسلمانوں کے دین سے ناواقفیت اور دنیا دار اور پیشہ ور گروہوں کے اثر سے ہو، اس طرح نفرت اور گھن نہ پیدا ہو، جیسی گت دی اور بدبودار چیزوں سے ہوتی ہے، تو ان کے ایمان کی حفاظت نہیں ہو سکتی، اور ان کے صحیح العقیدہ مسلمان ہونے کی ضمانت نہیں دی جا سکتی، یہ تربیت، یہ محبت و نفرت جو طبیعت کا خاصہ اور حواسِ خمسہ کے ساتھ ایک نیا خاصہ بن جائے، مسلمان گھرانوں کی میراث اور مسلمان نسلوں کے اعتقادی و معنوی

تسلسل کارا رہا ہے، اور جب تک یہ کام گھروں میں اور ماؤں اور گھر کی بڑی بہنوں اور بزرگ خواتین کے ذریعہ انجام نہیں پائے گا، بڑے سے بڑے پرائمر مواعظ، مؤثر سے مؤثر دینی کتابیں اور مدارس دینیہ عربیہ کے لائق ترین اساتذہ کے ذریعہ بھی اس میں کامیابی حاصل ہونی مشکل ہے۔

دوسرا میدان جس میں خواتین کو امتیاز اور قیادت و رہنمائی کا شرف حاصل ہے، وہ اسلام کے تہذیبی و معاشرتی امتیاز کا باقی رکھنا، اس کا تسلسل و دوام اور غیر اسلامی تہذیبوں اور طرز معاشرت سے حفاظت کا مسئلہ ہے، اس کے لئے قدرے تفصیل اور قدیم اسلامی تاریخ پر ایک نظر ڈالنے کی ضرورت ہے۔

اسلام کو بالکل ابتدا ہی میں ایک ایسے انوکھے چیلنج کا سامنا کرنا پڑا، جس سے تاریخ میں شاید کسی مذہب کو اس درجہ میں واسطہ نہیں پڑا، جزیرۃ العرب سے نکلنے والے عرب مسلمانوں کو دو ایسے ترقی یافتہ تہذیبوں کا سامنا کرنا پڑا جن سے بڑھ کر کسی دوسرے تمدن کا تجربہ انسانی و تہذیبی تاریخ میں عرصہ سے نہیں کیا گیا تھا، یہ دو تمدن رومی و ایرانی تمدن تھے، جو تہذیب، آرٹ، انسانی زندگی کو سنوارنے اور اس کو منظم کرنے، راحت و آسائش کے سامان کی فراہمی اور فراوانی میں کئی منزلیں طے کر چکے تھے، اور ترقی کے آخری درجہ تک پہنچ گئے تھے، یہ تمدن اپنی تراش خراش میں بڑی رعنائی رکھتے تھے، اور بڑے دل فریب تھے، آلات و وسائل، راحت و دل چسپی کے سامان، زندگی گزارنے کے بلند معیار، خانہ داری کے ترقی یافتہ طور طریق

اور لباس، خوراک، اور گھروں کی زینت و آرائش کے آلات و وسائل سے ان کا تمدن بالمال تھا۔

اس کے برخلاف عرب اپنے ابتدائی دور میں باصحیح الفاظ میں تہذیبی طفولیت کے دور میں تھے، درحقیقت یہ تجربہ جس سے ابتدائی مسلمانوں کو گذرنا پڑا، بڑا نازک تجربہ تھا، اسلام یقیناً آسمانی تعلیمات، عقائد اور اخلاق عالیہ، اور آداب حسہ سے آراستہ تھا، لیکن تہذیب و معاشرہ کی قیادت کی باگ ڈور اس وقت رومیوں اور ایرانیوں کے ہاتھ میں تھی، اس لئے اس کا امکان تھا، اور سائے قرائن بنا ہے تھے کہ یہ عرب اور مسلمان جنھوں نے ایک تنگ تاریک ماحول میں آنکھیں کھولی ہیں، اور جن کے پاس بہت محدود وسائل تھے جن کی زمین دولت کے سرچشموں سے خالی ہے، ان کی زندگی خمیوں اور خام و نیم خام مکانات میں گذری ہے، اور ایک طرح سے "خانہ بدوشانہ" زندگی کہی جاسکتی ہے، تاریخ کی کتابوں میں آتا ہے کہ جب پہلی مرتبہ عرب مجاہدین و مبلغین نے ایرانی فتوحات کے زمانہ میں کھائے ہیں چپا تیاں دیکھیں تو وہ سمجھے کہ یہ ہاتھ پونجھے کے لئے دستار و مال ہیں، کھانے کے بعد ہاتھ پونجھے کے لئے جب انھوں نے ان باریک چپا تیاں کو اٹھایا تو معلوم ہوا کہ یہ تورولی ہے، اسی طرح جب ان کو پہلی مرتبہ کا فور سے سابقہ پڑا تو وہ سمجھے کہ یہ نمک ہے، اور بعض اوقات انھوں نے اس کو آلے کے ساتھ گوندھ دیا۔

غرض یہ کہ جب فتوحات کا دور شروع ہوا تو ان بادیہ نشینوں کو ایک ایسے

لے ملاحظہ ہو کتب تاریخ و سیرت۔

ترقی یافتہ اور دلکش تمدن سے سابقہ پڑا جس کو انھوں نے کبھی خواب میں بھی نہیں دیکھا تھا، اس لئے اس کا پورا امکان ہی نہیں، بلکہ اس کے سب قرائن موجود تھے کہ وہ اس تمدن پر دیوانہ وار اور پروانہ وار کرتے، اور اس کی ہر نحو کو اختیار کرتے اور اس پر فخر کرتے، ان کے تمدن و معاشرت روزمرہ کی زندگی، اور خوراک و پوشاک کا معیار اتنا اونچا ہو جاتا کہ اس کے حصول کے لئے ان کو حدود و ثغیر ہی نہیں، اپنے عزت و رواج کے حدود سے بھی تجاوہز کرنا پڑتا، وہ اس سب کو ایک فیشن، ترقی پسندی، بلکہ بیداری اور حقیقت پسندی کی علامت کے طور پر اختیار کرتے اور اس سے وہ سب خرابیاں پیدا ہوتیں جو مادہ پرست، دنیا دار، اور تمدن و ترقی کی بازوہ اقوام و ممالک میں پیدا ہوتی رہی ہیں اور تاریخ میں اس کی صد ہا مثالیں ملتی ہیں، اس کے تصور کے لئے ان مشرقی ممالک و اقوام کا نقشہ اور ان کا طرز عمل دیکھ لینا کافی ہے، جو مغربی تمدن و ترقی کی نقالی کا شکار ہوئیں، اور ان کی خوشہ چیں بن گئیں، اور انھوں نے دینی تعلیمات و احکام، حدود و شریعت اور اپنی قدیم تہذیبی روایات سے یکسر آنکھیں بند کر لیں۔

واقعہ یہ ہے کہ مسلمانوں نے اس مشکل پر مردوں اور عورتوں کے باہمی تعاون سے قابو پایا، اس میں بہت بڑا دخل مسلمان خواتین کے ایمان و تقویٰ، قناعت و ایثار، دنیا پر آخرت کو ترجیح دینے، اور صحابیات و گذشتہ صاحب ایمان و صلاح مستورات کا نمونہ سامنے رکھنے کا نتیجہ تھا، مرد و عورتی و ایرانی تمدن کی نقالی اور اس کے ترقی یافتہ طور طریق، طرز معاشرت، اور

زیب و زینت کے آلات و وسائل کے اختیار کرنے سے کہتے ہی روکنے کی کوشش کرتے، اور کتنی ہی مؤثر اور بلیغ تقریریں کی جاتیں اسلامی معاشرہ (SOCIETY) رومی و ایرانی تمدن اور طرز معاشرت اور اس کی نقالی سے بچ نہیں سکتا تھا، علماء و واعظین، حکام و سلاطین، اخلاقی احتساب کرنے والے ذمہ دار، قوی کمانڈر اور افسران بھی اسلامی معاشرہ، اسلامی شخصیت، اور اسلامی تہذیب و تمدن کی حفاظت نہیں کر سکتے تھے، ان خواتین کا اسلامی تشخص کی حفاظت ہی نہیں، بلکہ اسلامی وجود کے بقا میں بھی بڑا حصہ ہے۔

اب بھی اگر کوئی طاقت مغربی تہذیب کی نقالی اور یہی نہیں بلکہ نئی ابھرنے والی اور تیزی سے پھیلنے والی ہندو تہذیب کے مسلم معاشرہ میں رائج اور مقبول ہونے سے بچا سکتی ہے، جو (ایک خاص دیومالائی نظام رکھنے اور اسلامی بنیادی عقائد سے متصادم ہونے کی بنا پر) زیادہ خطرناک ہے تو وہ ہماری ان بہنوں اور مسلمان خواتین کی صحیح دینی تعلیم، ایلمانی و دینی تربیت، اور اسلامی اخلاق و سیرت کو دوسرے قوموں کے اخلاق و سیرت پر ترجیح دینے ہی سے ممکن ہے۔

یہ حقیقت طبقہ نسواں میں دینی تعلیم و اسلامی تربیت کے انتظام کی ضرورت کی ایک اہم وجہ و محرک ہے، ہم خدا کا شکر ادا کرتے ہیں کہ مدارس نسواں اور جامعہ الصالحات یا جامعہ نور الاسلام کے ناموں سے جو زنانہ دینی مدارس اور جامعات قائم ہو رہے ہیں، وہ ان مقاصد کے حصول کے لئے ایک مؤثر و دانش مند ادارہ اور تعمیری قدم ہے جس سے تہذیبی ازداد (اور اس بڑھ کر نئی نسل کے اعتقادی

انقلاب سے) مسلمانوں کی نئی نسل کو بچایا جاسکتا ہے، اور اس کا مقابلہ کرنے کی صلاحیت پیدا کی جاسکتی ہے، اور اگر اس مخلصانہ اور دانش مندانہ کوشش کا سلسلہ جاری رہا تو اللہ تعالیٰ کی طرف سے نصرتِ غیبی کی امید بھی کی جاسکتی ہے۔ وصدق اللہ العظیم۔

إِن تَنْصُرُوا اللَّهَ يَنْصُرْكُمْ
وَيُنْصِبْ أَقْدَامَكُمْ
(سورۃ محمد - ۷)

(اے مسلمانو! اگر تم اللہ کے دین کی نصرت کرو گے تو اللہ تمہاری نصرت (مدد) فرمائے گا، اور تمہارے قدموں کو جما دے گا۔

